

नवी मुंबई महानगरपालिकेच्या स्थायी समितीच्या रिक्त झालेल्या सदस्यपदी नवीन सदस्याची नियुक्ती करण्यासंदर्भात महापालिका सचिव, नवी मुंबई महानगरपालिका यांनी विशेष सर्वसाधारण सभेचे आयोजन करण्याबाबत निर्गमित केलेली दिनांक ५ मे, २०१६ची सूचना निलंबित करण्याबाबत.

महाराष्ट्र शासन  
नगर विकास विभाग  
शासन निर्णय क्र. नमुंम-१२१६/प्र.क्र.५३/१६/नवि-२८  
मंत्रालय, मुंबई - ४०० ०३२.  
दिनांक- ७ मे, २०१६.

**प्रस्तावना :-**

नवी मुंबई महानगरपालिकेच्या स्थायी समितीच्या ४ सदस्यांनी महाराष्ट्र महानगरपालिका अधिनियमाच्या अनुसूची प्रकरण २ मधील नियम १ (ह) अन्वये लेखी मागणी केल्यानुसार आणि महापौर, नवी मुंबई महानगरपालिका यांनी सदर अनुसूचीच्या नियम १ (ड) अन्वये निश्चित केल्यानुसार श्रीमती अपर्णा नवीन गवते यांनी स्थायी समितीच्या सदस्य पदाचा राजीनामा दिल्याने रिक्त झालेल्या एका जागेवर नवीन सदस्यांची नियुक्ती करण्यासंदर्भात विचारविनिमय करण्याकरीता नवी मुंबई महानगरपालिकेची विशेष सर्वसाधारण सभा दिनांक १० मे, २०१६ रोजी आयोजित करण्याबाबत महापालिका सचिव, नवी मुंबई महानगरपालिका यांनी दिनांक ५ मे, २०१६ रोजी सूचना निर्गमित केली होती.

२. विभागीय आयुक्त, कोकण विभाग यांनी नवी मुंबई महानगरपालिकेच्या स्थायी समितीच्या सभापतीसाठी होणा-या निवडणुकीच्या घोषित केलेल्या कार्यक्रमानुसार महाराष्ट्र महानगरपालिका अधिनियमाच्या कलम २१ (१) अन्वये सन २०१६-१७ या एका वर्षाच्या कालावधीकरीता नवी मुंबई महानगरपालिकेच्या स्थायी समितीच्या सभापतीची नियुक्ती करण्याकरीता विशेष सर्वसाधारण सभेचे दिनांक ९ मे, २०१६ रोजी दुपारी १२.०० वाजता आयोजन करण्यात येईल, अशी सूचना महापालिका सचिव, नवी मुंबई महानगरपालिका यांनी दिनांक ५ मे, २०१६ रोजी निर्गमित केली आहे.

३. तदनंतर महापालिका सचिव, नवी मुंबई महानगरपालिका यांनी पुन्हा त्यांच्या दिनांक ५ मे, २०१६ च्या सूचनेद्वारे श्रीमती गवते यांनी राजीनामा दिल्याने रिक्त झालेल्या स्थायी समितीच्या सदस्यपदी नवीन सदस्याची नियुक्ती करण्याकरीता दिनांक ९ मे, २०१६ रोजी सकाळी १०.०० वाजता विशेष सर्वसाधारण सभेचे आयोजन करण्याचे प्रसृत केले आहे.

४. नवी मुंबई महानगरपालिकेच्या स्थायी समितीच्या रिक्त झालेल्या सदस्यपदी नवीन सदस्याची नियुक्ती करण्याकरीता दिनांक ९ मे, २०१६ रोजी सकाळी १०.०० वाजता विशेष सर्वसाधारण सभेचे आयोजन करण्याबाबत महापालिका सचिव, नवी मुंबई महानगरपालिका यांनी निर्गमित केलेली दिनांक ५ मे, २०१६ च्या सूचनेस स्थगिती देण्याबाबत शासनास विनंती करण्यात आली होती.

५. मुंबई प्रांतिक महानगरपालिका ( स्थायी समिती, परिवहन समिती, प्रभाग समिती आणि इतर समित्यांचे सभापती, यांची निवडणूक घेणे ), नियम २००७ मध्ये स्थायी समितीचे सभापती या पदाची निवडणूक घेण्यासाठी विशेष बैठकीबाबत पुढील नियम विहित करण्यात आले आहेत:-

- (१) महानगरपालिका सार्वत्रिक निवडणूकीनंतर तसेच त्यानंतरच्या प्रत्येक वर्षी रिक्त होणा-या जागेवर स्थायी समितीच्या सभापतीची निवड करण्यासाठी महानगरपालिकेने प्रत्येक वर्षी विशेष बैठकीचे आयोजन केले पाहिजे.
- (२) नगरपालिका सचिवांनी राज्याच्या संबंधित महसूल विभागाचे विभागीय आयुक्त ज्यामध्ये महानगरपालिका स्थित आहे त्यांच्याशी विचारविनिमय केल्यानंतर, पोटनियम) १ (अन्वये विशेष बैठक घेण्यासाठी तारीख निश्चित करील ;

परंतु ,अशा बैठकीची नोटीस बैठकीच्या तारखेच्या किमान पूर्ण ३ दिवस आधी स्थायी समितीच्या सर्व सदस्यांना देण्यात येईल .

(३) अशी बोलावण्यात आलेली विशेष बैठक रद्द किंवा तहकुब करता येणार नाही.

६. मुंबई प्रांतिक महानगरपालिका ( स्थायी समिती, परिवहन समिती, प्रभाग समिती आणि इतर समित्यांचे सभापती, यांची निवडणूक घेणे ), नियम २००७ मधील उपरोल्लेखित नियम २ च्या परंतुकात नमूद केल्याप्रमाणे स्थायी समितीच्या सभापतीच्या निवडीसाठीच्या बैठकीची नोटीस बैठकीच्या तारखेच्या किमान पूर्ण ३ दिवस आधी स्थायी समितीच्या सर्व सदस्यांना द्यावयाची आहे. नियमातील ही तरतूद विचारात घेता, श्रीमती अपर्णा नवीन गवते यांच्या स्थायी समितीच्या सदस्य पदाच्या राजीनाम्यामुळे रिक्त होणा-या पदावर नव्याने नेमणूक होणा-या सदस्याने स्थायी समितीच्या सभापती पदासाठी होणा-या निवडणूकीत भाग घेतल्यास, ते या तरतूदीशी विसंगत असेल. दिनांक ९ मे, २०१६ रोजी दुपारी १२.०० वाजता सन २०१६-१७ या वर्षासाठी नवी मुंबई महानगरपालिकेच्या स्थायी समितीच्या सभापती पदी नियुक्ती करण्याकरीता महानगरपालिकेची पहिली विशेष सभा आयोजित करण्यात आली आहे. मात्र मुंबई प्रांतिक महानगरपालिका ( स्थायी समिती, परिवहन समिती, प्रभाग समिती आणि इतर समित्यांचे सभापती, यांची निवडणूक घेणे ), नियम २००७ वरील परंतुक लक्षात घेता, स्थायी समिती सदस्य पदाच्या रिक्त झालेल्या एका जागेवर सदस्याची नव्याने नेमणूक करण्याकरीता दिनांक ९ मे, २०१६ रोजी सकाळी १०.०० वाजता महानगरपालिकेची विशेष सर्वसाधारण सभा आयोजित करण्याबाबत महापालिका सचिव, नवी मुंबई महानगरपालिका यांनी निर्गमित केलेली दिनांक ५ मे, २०१६ ची सूचना महाराष्ट्र महानगरपालिका अधिनियमाच्या कलम ४५१(१) अन्वये शासनास असलेल्या अधिकारात निलंबित करण्याची बाब राज्य शासनाच्या विचाराधीन होती.

### शासन निर्णय :-

प्रस्तावनेत नमूद वस्तुस्थिती विचारात घेऊन, महापालिका सचिव, नवी मुंबई महानगरपालिका यांनी नवी मुंबई महानगरपालिकेच्या स्थायी समिती सदस्य पदाच्या रिक्त झालेल्या एका जागेवर सदस्याची नव्याने नियुक्ती करण्याकरीता दिनांक ९ मे, २०१६ रोजी सकाळी १०.०० वाजता नवी मुंबई महानगरपालिकेची विशेष सर्वसाधारण सभा आयोजित करण्याबाबत निर्गमित केलेली दिनांक ५ मे, २०१६ ची सूचना महाराष्ट्र महानगरपालिका अधिनियमाच्या कलम ४५१ मधील तरतुदीनुसार शासनास असलेल्या अधिकारात निलंबित करण्यात येत आहे.

सदरचा शासन निर्णय महाराष्ट्र शासनाच्या [www.maharashtra.gov.in](http://www.maharashtra.gov.in) या संकेतस्थळावर उपलब्ध करण्यात आला असून त्याचा संकेतांक २०१६०५०७१४४५२४१७२५ असा आहे. हा आदेश डिजीटल स्वाक्षरीने साक्षांकित करुन काढण्यात येत आहे.

महाराष्ट्राचे राज्यपाल यांच्या आदेशानुसार व नावाने,

( ज. ना. पाटील )

उप सचिव, महाराष्ट्र शासन

प्रत,

- १) मा.मुख्यमंत्री यांचे प्रधान सचिव, मंत्रालय, मुंबई.
- २) मा.महापौर, नवी मुंबई महानगरपालिका, जि.ठाणे.
- ३) सचिव (नवि-२), नगर विकास विभाग, मंत्रालय, मुंबई-३२.
- ४) आयुक्त, नवी मुंबई महानगरपालिका, जि.ठाणे.
- ५) महापालिका सचिव, नवी मुंबई महानगरपालिका, जि. ठाणे
- ६) निवडनस्ती (नवि-२८)